



# వేగుచుక్క

శీఘ్రత ప్రజల గొంతు...

TELUGU DAILY NEWS

www.veguchukkanews.com

నిజామాబాద్ బుధవారం 08 జూలై 2026

వెల: రూ.3/- పేజీలు : 4 సంపుటి:04 సంఘిక: 05

PUBLISHED FROM HYDERABAD CIRCULATED BY RANGAREDDY, NALGONDA, KHAMMAM, KARIMNAGAR, WARANGAL, MAHABOBNAGAR, MEDAK, NIZAMABAD, ADILABAD



## కవిత పిటిషన్ పై ఢిల్లీ హైకోర్టు సూచన

ముందుగా ఈసీకి సమాధానం ఇవ్వండి

ఇప్పుడే జోక్యం కుదరదు టీఆర్ఎస్ పేరుపై వివాదం

న్యూఢిల్లీ, జూలై 7

కొత్త రాజకీయ పార్టీ పేరుకు సంబంధించి నెలకొన్న వివాదంపై కల్లకుంట్ల కవిత ఢిల్లీ హైకోర్టును ఆశ్రయించారు. తాను ప్రతిపాదించిన 'తెలంగాణ రక్షణ సేన' పేరుకు అనుమతి ఇవ్వాలని కోర్టు ఎన్నికల సంఘాన్ని ఆదేశించాలంటూ ఆమె పిటిషన్ (మిగతా 2వ పేజీలో)



## జిమ్లో గాయపడిన హిమాన్సు

వ్యాయామం చేస్తుండగా ముక్కుకు స్వల్ప గాయం

చికిత్స కోసం

హైదరాబాద్ లోని

ఆసుపత్రికి తరలించు

ఆరోగ్యం నిలకడగా ఉందని వెల్లడి



## మోదీకి ఇండోనేషియా అత్యున్నత పురస్కారం

జంటాంగ్ ఆదిపూర్ణ స్వీకరణ

భారత ప్రజలకే అంకితం

ద్వైపాక్షిక బంధాలకు గుర్తింపు

జకార్తా, జూలై 7

ప్రధానమంత్రి నరేంద్ర మోదీకి ఇండోనేషియా అత్యున్నత పౌర పురస్కారమైన 'బింటాంగ్ ఆదిపూర్ణ' ప్రధానం చేశారు. ఈ గౌరవాన్ని వినయంగా స్వీకరిస్తున్నానని మోదీ తెలిపారు. ఈ పురస్కారం తనకు మాత్రమే (మిగతా 2వ పేజీలో)



MEETING · 07 JULY 2026

# కాళేశ్వరంపై... ప్రత్యేక అసెంబ్లీ

ప్రతిపక్షం కోరిన తేదీకే సమావేశాలు నిర్వహిస్తాం

నిపుణుల సూచనలతోనే పునరుద్ధరణ పనులు

పాజెక్టును కాపాడటమే ప్రభుత్వ లక్ష్యమన్న ముఖ్యమంత్రి

హైదరాబాద్, జూలై 7: కాళేశ్వరం ప్రాజెక్టు ప్రస్తుత పరిస్థితిపై సమగ్ర చర్చ కోసం శాసనసభ ప్రత్యేక సమావేశాలు నిర్వహించేందుకు ప్రభుత్వం సిద్ధంగా ఉందని ముఖ్యమంత్రి రేవంత్ రెడ్డి ప్రకటించారు. కాళేశ్వరం ప్రాజెక్టు

ప్రస్తుత పరిస్థితిపై సమగ్ర చర్చ కోసం శాసనసభ ప్రత్యేక సమావేశాలు నిర్వహించేందుకు ప్రభుత్వం సిద్ధంగా ఉందని ముఖ్యమంత్రి రేవంత్ రెడ్డి ప్రకటించారు. ప్రతిపక్ష నాయకుడు సూచించిన(మిగతా 2వ పేజీలో)



## ఆయిల్ పామ్ రైతులకు అండగా ఉంటాం

భూపాలపల్లిలో రైతులతో సమావేశమైన కేటీఆర్

బీఆర్ఎస్ అధికారంలోకి రాగానే ప్రత్యేక ప్రాతిపదికలు

మలేషియాలో అధ్యయన పర్యటనలు నిర్వహిస్తామని హామీ

బీఆర్ఎస్ అధికారంలోకి

వచ్చిన వెంటనే

ఆయిల్ పామ్ రైతులకు

మరిన్ని ప్రాతిపదికలు

అందిస్తామని బీఆర్ఎస్

కార్యనిర్వాహక అధ్యక్షుడు

కేటీఆర్ హామీ ఇచ్చారు.

భూపాలపల్లి, జూలై 7


బీఆర్ఎస్ అధికారంలోకి వచ్చిన వెంటనే ఆయిల్ పామ్ రైతులకు మరిన్ని ప్రోత్సాహాలు అందిస్తామని బీఆర్ఎస్ కార్యనిర్వాహక అధ్యక్షుడు కేటీఆర్ హామీ ఇచ్చారు. జయశంకర్ భూపాలపల్లి జిల్లాలో ఆయిల్ పామ్ సాగు చేస్తున్న రైతులతో సమావేశమైన ఆయన వారి అనుభవాలు, సమస్యలు, సూచనలను తెలుసుకున్నారు. వ్యవసాయ రంగంలో పంటల వైవిధ్యీకరణకు (మిగతా 2వ పేజీలో)



## పౌష్టికాహారం, నాణ్యమైన విద్యపై ప్రభుత్వం ప్రత్యేక దృష్టి

నాచారంలో నూతన బాలామృతం తయారీ కేంద్రాన్ని ప్రారంభించిన ముఖ్యమంత్రి బాలల ఆరోగ్యమే తెలంగాణ భవిష్యత్తు.. బాలల సంక్షేమమే ప్రభుత్వ లక్ష్యమని స్పష్టం

రాష్ట్రంలోని ప్రతి చిన్నారికి పౌష్టికాహారం, నాణ్యమైన విద్య అందించడం ప్రజా ప్రభుత్వ ప్రధాన బాధ్యత అని ముఖ్యమంత్రి రేవంత్ రెడ్డి అన్నారు. ఆరోగ్యవంతమైన బాలలే తెలంగాణ భవిష్యత్తును నిర్మిస్తారని పేర్కొన్నారు. హైదరాబాద్ లోని నాచారం పారిశ్రామిక ప్రాంతంలో తెలంగాణ ఆహార సంస్థ ఆధ్వర్యంలో ఏర్పాటు చేసిన నూతన బాలామృతం తయారీ కేంద్రాన్ని మంగళవారం ప్రారంభించిన అనంతరం ఏర్పాటు చేసిన సభలో ఆయన మాట్లాడారు. అనంతరం ఉత్పత్తి, ప్యాకింగ్ విభాగాలను పరిశీలించి మొక్క నాటారు. గర్భిణులు, బాలింతలు, అరు సంవత్సరాల లోపు చిన్నారులకు నాణ్యమైన పౌష్టికాహారం అందించడమే ఈ కేంద్రం ప్రధాన లక్ష్యమని ముఖ్యమంత్రి తెలిపారు. తల్లి గర్భం దాల్చిన నాటి నుంచి చిన్నారి ఎదుగుదల వరకు సరైన పోషకాహారం అందించే (మిగతా 2వ పేజీలో)



## వయనాడ్ లో ఘోర విషాదం

టన్నెల్ వద్ద కొండచరియలు విరిగిపడి ముగ్గురు కార్మికులు దుర్మరణం

సహాయక చర్యలు ముమ్మరం

వయనాడ్, జూలై 7

కేరళలోని వయనాడ్ జిల్లాలో మంగళవారం ఘోర ప్రమాదం చోటుచేసుకుంది. మెప్పాడి సమీపంలోని కల్లాడి ప్రాంతంలో టన్నెల్ నిర్మాణ పనులు జరుగుతున్న సమయంలో ఒక్కసారిగా కొండచరియలు విరిగిపడటంతో ముగ్గురు కార్మికులు మృతి చెందారు. మట్టిదిబ్బలు, భారీ రాళ్ల కింద మరికొందరు చిక్కుకుపోవడంతో సహాయక బృందాలు యుద్ధ ప్రాతిపదికన గాలింపు చర్యలు కొనసాగిస్తున్నాయి. మీనాక్షి వంతెన సమీపంలో టన్నెల్ నిర్మాణం కోసం తవ్వకాలు చేపడుతున్న సమయంలో ఈ ప్రమాదం జరిగింది. ఒక్కసారిగా భారీగా కొండచరియలు విరిగిపడటంతో నిర్మాణ ప్రాంతమంతా (మిగతా 2వ పేజీలో)





## అసెంబ్లీకి రండి.. తేల్చుకుందాం!

**నిధులు కొల్లగొట్టేందుకే కాళేశ్వరం రీడిజైన్  
కేసీఆర్ కమీషన్ల కక్కుర్తితో ప్రాజెక్టుకే ఎసరు  
కేటీఆర్, హరీష్ ఆర్థిక ఉగ్రవాదులు  
అంచనాలు పెంచి రాష్ట్రాన్ని అప్పులో ముంచారు  
జ్యుడిషియల్ ఎంక్వైరీ పూర్తయ్యాక చట్టప్రకారం చర్యలు  
కాళేశ్వరం పవర్ పాయింట్ ప్రజెంటేషన్లో సీఎం రేవంత్ రెడ్డి**

హైదరాబాద్, జూలై 07: కాళేశ్వరం అనేది కేవలం కమీషన్ల ప్రాజెక్ట్ అని, నిధులు కొల్లగొట్టేందుకే మాజీ సీఎం కేసీఆర్ పక్కా ప్లాన్ వేశారని ముఖ్యమంత్రి రేవంత్ రెడ్డి తీవ్రస్థాయిలో ధ్వజమెత్తారు. ఈ ప్రాజెక్టు విధ్వంసానికి కారణమైన కేసీఆర్, కేటీఆర్, హరీష్ రావులను తెలంగాణకు వట్టి నాణ్యత ఉగ్రవాదులుగా సీఎం రేవంత్ రెడ్డి అభివర్ణించారు. తొమ్మిదిన్నరేళ్ల పాలనలో ఎనిమిది లక్షల కోట్లకు పైగా అప్పులు చేసి రాష్ట్రాన్ని పూర్తిగా నాశనం చేశారని మండిపడ్డారు. మంగళవారం హైదరాబాద్ ప్రజా భవన్ లో కాళేశ్వరం ప్రాజెక్టుపై నిర్వహించిన అధికారిక పవర్ పాయింట్ ప్రజెంటేషన్ లో సీఎం రేవంత్ రెడ్డి పాల్గొని, గత బీఆర్ఎస్ ప్రభుత్వంపై, మాజీ సీఎం కేసీఆర్ పై నిప్పులు చెరిగారు. ఈ సమావేశంలో డిప్యూటీ సీఎం మల్లు భట్టి విక్రమార్కు, నీటిపారుదల శాఖ మంత్రి ఉత్తమ్ కుమార్ రెడ్డి తదితరులు పాల్గొన్నారు. గత బీఆర్ఎస్ ప్రభుత్వ హయాంలో కన్నెపల్లి మోటారు పంపులు మునిగిపోయిన దృశ్యాలను ఈ సందర్భంగా స్క్రీన్ పై ప్రదర్శించారు.

### కమీషన్ల కోసం అంచనాల పెంపు


ప్రాజెక్టు రీడిజైన్ పేరుతో కేసీఆర్ పెద్ద కుట్ర చేశారని సీఎం విమర్శించారు. వైఎస్సార్ హయాంలో 16.40 లక్షల ఎకరాలకు సాగునీరు అందించేందుకు 39 వేల కోట్ల అంచనాతో డాక్టర్ బీఆర్ అంబేద్కర్ ప్రాజెక్టు-చేవెళ్ల ప్రాజెక్టును ప్రారంభించారు. తెలంగాణ ఏర్పడే నాటికి ఆ ప్రాజెక్టుపై 6 వేల కోట్లకు పైగా ఖర్చు చేశారు. కానీ, కేసీఆర్ కమీషన్ల కక్కుర్తితో ప్రాజెక్టు ఊరు, పేరు మార్చేశారు. 2015లో చేసిన విశ్రాంత ఇంజనీర్ల కమిటీ మేడిగడ్డ వద్ద బ్యారేజీ వద్దని నివేదిక ఇచ్చినా పక్కనపెట్టారు. దానికి బదులు వేమనపల్లి వద్ద బ్యారేజీ నిర్మిస్తే కొంతమేర పర్యాలేదని సూచించారు. కానీ తనకు కావాల్సిన రిపోర్ట్ ను వ్యాపోస్ సంతృప్తి ఇవ్వించుకున్నారు. నీళ్లు, ఆయకట్టు పెరగకపోయినా అంచనా మాత్రం రూ.38 వేల కోట్ల నుంచి రూ.81 వేల కోట్లకు పెంచేశారు. చివరకు ఈ ప్రాజెక్టు అంచనా వ్యయం రూ.1.47 లక్షల కోట్లకు పెరిగిందని కాగ్ నివేదిక కూడా స్పష్టం చేసిందని సీఎం రేవంత్ ఆరోపించారు.

### ఇసుక మీద కట్టిన మేడలు

మేడిగడ్డ, అన్నారం, సుందిగల్ బ్యారేజీల కింద ఆయకట్ట లేదని, కనీస భూ పరీక్షలు చేయకుండా కేవలం ఇసుక మీదనే బ్యారేజీలు కట్టారని సీఎం రేవంత్ మండిపడ్డారు. ప్లానింగ్, డిజైన్, క్వాలిటీ, ఆపరేషన్ల మెయింటెనెన్స్ సరిగా లేకపోవడం వల్లే ఈ దుస్థితి దాపురించిందన్నారు. 2019 జూన్ లో ప్రాజెక్టు ప్రారంభిస్తే ఏడాదికే మేడిగడ్డ డెబ్బతిందని, మేడిగడ్డ వద్ద సీసీ బ్లాకులను సరిచేయాలని ప్రాజెక్టు ఈఈ రమణారెడ్డి 2020లోనే లేఖ రాసినా కేసీఆర్ సర్కార్ పట్టించుకోలేదని సీఎం ఆరోపించారు. నాణ్యత లేకపోవడం వల్లే 2022 గోదావరి వరదలకు కన్నెపల్లి వంపి హాస్ మునిగిపోయిందని, ఆ వెంటనే 2023 అక్టోబర్లో మేడిగడ్డ బ్యారేజీ ఆరు పిల్లర్లు కుప్పకూలాయని రేవంత్ అన్నారు. బ్యారేజీలను విడతల వారీగా నీటిని నింపుతూ పరీక్షిస్తారు, కానీ కేసీఆర్ మాత్రం కట్టిన ఏడాదే పూర్తిగా నింపేశారు. బీఆర్ఎస్ హయాంలోనే ఎస్టిఎస్ఎ ఇచ్చిన ప్రాథమిక నివేదిక కూడా ఈ లోపాలను ఎత్తిచూపింది అని సీఎం స్పష్టం చేశారు.

### అసెంబ్లీకి రండి.. తేల్చుకుందాం

కాళేశ్వరం ప్రాజెక్టులో మేడిగడ్డ అనేది వెన్నెముక లాంటిదని, అది పనిచేయకపోతే ప్రాజెక్టు మొత్తం వృథానే అని రేవంత్ అన్నారు. వర్షాలు లేకపోయినా మోటార్లు వేసి నీళ్లు ఎత్తిపోస్తాం అంటూ హరీష్ రావు మాట్లాడటం హాస్యాస్పదంగా ఉందన్నారు. కేసీఆర్ కోరుకున్న రోజున అసెంబ్లీలో కాళేశ్వరం ప్రాజెక్టుపై జాయింట్ సెషన్ ఏర్పాటు చేసి చర్చించడానికి ప్రభుత్వం సిద్ధంగా ఉందని సవాల్ విసిరారు. స్పీకర్ కు లేఖ రాయండి.. తేదీ ఖరారు చేయండి. మీ గౌరవానికి భంగం కలగకుండా సభను సజావుగా సాగేలా చూసుకునే బాధ్యత మాది అని సీఎం స్పష్టం చేశారు. తొమ్మిదిన్నరేళ్లలో ఎనిమిది లక్షల కోట్లకు పైగా అప్పులు చేసి రాష్ట్రాన్ని నాశనం చేశారని సీఎం ఆగ్రహం వ్యక్తం చేశారు. కేసీఆర్ చేసిన తప్పులకు ప్రజలు ఉరి తీయాలని కోరుకుంటున్నా, చట్ట నిబంధనలు అడ్డొస్తున్నాయన్నారు. ప్రస్తుతం ఈ వ్యవహారంపై జ్యుడిషియల్ ఎంక్వైరీ జరుగుతోంది. జస్టిస్ పీసీ ఘోష్ కమిటీ విచారణ నివేదిక రాగానే బాధ్యులపై చట్టపరంగా కఠిన చర్యలు తీసుకుంటాం. లక్ష కోట్లు పెట్టి కట్టిన ప్రాజెక్టును ఎక్స్ పర్ట్ సాయంతో ఎలాగైనా కాపాడేందుకు ప్రయత్నిస్తున్నాం అని ముఖ్యమంత్రి వివరించారు.



## కెప్టెన్ కూల్ కు జన్మదిన శుభాకాంక్షల వెల్లువ

న్యూఢిల్లీ, జూలై 7

భారత క్రికెట్ కు ఎన్నో చిరస్మరణీయ విజయాలను అందించిన మాజీ కెప్టెన్ మహేంద్ర సింగ్ ధోని నేడు తన 45వ జన్మదినాన్ని జరుపుకుంటున్నారు. రాంచీ వీధుల నుంచి ప్రపంచ క్రికెట్ ను శాసించే స్థాయికి ఎదిగిన ధోని ప్రయాణం ప్రతి క్రీడాకారుడికి స్ఫూర్తిదాయకంగా నిలిచింది. ఈ సందర్భంగా భారత క్రికెట్ నియంత్రణ మండలి ఆయనకు ప్రత్యేకంగా జన్మదిన శుభాకాంక్షలు తెలియజేస్తూ, భారత క్రికెట్ కు సేవలందించిన దిగ్గజ ఆటగాడిగా కొనియాడింది. అంతర్జాతీయ క్రికెట్ లో ధోని మొత్తం 538 మ్యాచ్ లు ఆడి 17,266 పరుగులు సాధించాడు. వికెట్ కీపర్ గా 829 స్టంపింగ్ లు, క్యాచ్ లతో ఎన్నో రికార్డులు నెలకొల్పాడు. కెప్టెన్ గా భారత జట్టుకు ట్వంటీ-20 ప్రపంచకప్, వన్డే ప్రపంచకప్, ఛాంపియన్స్ ట్రోఫీ వంటి మూడు అంతర్జాతీయ ట్రోఫీలను అందించిన ఏకైక భారత కెప్టెన్ గా చరిత్రలో నిలిచిపోయాడు. భారత

రైల్వేలో టికెట్ కలెక్టర్ గా ఉద్యోగ జీవితం ప్రారంభించిన ధోని, తన కష్టంతో ప్రపంచ క్రికెట్ లో చిరస్థాయిగా నిలిచే స్థాయికి చేరుకున్నాడు. మైదానంలో ప్రశాంత స్వభావం, ఒత్తిడిని సైతం చిరునవ్వుతో ఎదుర్కొనే తీరు ధోనికి “కెప్టెన్ కూల్” అనే బిరుదును తెచ్చిపెట్టింది. వికెట్ వెనుక మెరుపు వేగంతో స్టంపింగ్ లు చేయడం, క్లిష్ట పరిస్థితుల్లోనూ చాకచక్యమైన నిర్ణయాలు తీసుకోవడం, హెలికాప్టర్ పాట్ తో అభిమానులను అలరించడం ధోని ప్రత్యేకతగా నిలిచాయి. ప్రత్యర్థి బ్యాటర్లను క్షణాల్లో పెవిలియన్ కు పంపించే అతని వికెట్ కీపింగ్ నైపుణ్యం ఇప్పటికీ అభిమానుల మదిలో చెరగని ముద్ర వేసింది. ఇండియన్ ప్రీమియర్ లీగ్ లో చెన్నై జట్టుకు ఎన్నో విజయాలు అందించిన ధోని ఈ సీజన్ లో మాత్రం మైదానంలో కనిపించలేదు. గాయం కారణంగా తొలి మ్యాచ్ లకు దూరమైన ఆయన, యువ ఆటగాళ్లకు అవకాశాలు కల్పించాలనే ఉద్దేశంతో ఈ సీజన్ కు దూరంగా ఉన్నాడు.

## ఎంబాపేపై వివాదం.. క్షమాపణ చెప్పాలంటూ సెనేటర్ డిమాండ్

పారిస్, జూలై 7

ఫుట్ బాల్ స్టార్ కిలియన్ ఎంబాపే చేసిన సామాజిక మాధ్యమ వ్యాఖ్యలు తీవ్ర వివాదానికి దారితీశాయి. పరాగ్యేకు చెందిన సెనేటర్ సెలెస్టీ అమరిల్లాను ఉద్దేశించి ఎంబాపే చేసిన వ్యాఖ్యలపై ఆగ్రహం వ్యక్తం చేసిన ఆమె, బహిరంగంగా క్షమాపణ చెప్పాలని డిమాండ్ చేశారు. లేనిపక్షంలో న్యాయపరమైన చర్యలు తీసుకుంటానని హెచ్చరించారు. ఫిఫా ప్రపంచకప్ లో పరాగ్యేతో జరిగిన మ్యాచ్ లో ఫ్రాన్స్ విజయం సాధించిన అనంతరం ఈ వివాదం చోటుచేసుకుంది. మ్యాచ్ ముగిసిన తర్వాత ఎంబాపే తన సామాజిక మాధ్యమ

ఖాతాలో సెలెస్టీ అమరిల్లాను ఉద్దేశించి తీవ్ర వ్యాఖ్యలు చేసినట్లు సమాచారం. స్పందించిన సెనేటర్, తనను అవమానించే హక్కు ఎంబాపేకు లేదని స్పష్టం చేశారు. సెలెస్టీ మాట్లాడుతూ, తనకు ఫ్రాన్స్ దేశంపై ఎలాంటి వ్యతిరేక భావన లేదని, చిన్నతనంలో అక్కడే చదువుకున్నానని తెలిపారు. ఫ్రెంచ్ భాషపై కూడా తనకు మంచి పట్టు ఉందని, ఫ్రాన్స్ ను గౌరవిస్తానని చెప్పారు. మ్యాచ్ అనంతరం ఎంబాపే ప్రవర్తించిన తీరు, పరాగ్యే ఆటగాళ్లతో వ్యవహరించిన విధానం తనను తీవ్రంగా బాధించిందన్నారు. ఆ కోపంతో తనపై వ్యక్తిగత విమర్శలు చేయడం సరైంది కాదని ఆమె పేర్కొన్నారు.



# కింగ్ 100 లో టబూ విలన్ గా?



**టాలీవుడ్ నటుడు నాగార్జున కెరీర్ లో ప్రతిష్టాత్మకంగా రూపొందిన 100వ చిత్రం 'కింగ్ 100' పై సిని వర్గాల్లో ఆసక్తి రోజురోజుకూ పెరుగుతోంది. ఇటీవల 'లెనిన్' ప్రి-రలీజ్ వేడుకలో పాల్గొన్న నాగార్జున, ఈ చిత్రానికి సంబంధించిన అధికారిక వివరాలను జూలై 10 తర్వాత వెల్లడిస్తానని ప్రకటించడంతో అభిమానుల దృష్టి ఈ ప్రాజెక్ట్ పై నిలిచింది. ఈ నేపథ్యంలో చిత్రానికి సంబంధించి పలు వార్తలు సామాజిక మాధ్యమాల్లో చక్కర్లు కొడుతున్నాయి.**

హైదరాబాద్, జూలై 6 :

తాజా ప్రచారం ప్రకారం ఈ చిత్రంలో టాలీవుడ్ నటి టబూ కీలక పాత్ర పోషించనున్నట్లు తెలుస్తోంది. అంతేకాకుండా ఆమె కథలో ప్రతినాయక ఛాయలు ఉన్న శక్తివంతమైన పాత్రలో కనిపించే అవకాశముందని సినీ వర్గాల్లో చర్చ జరుగుతోంది. గతంలో నాగార్జున, టబూ కలిసి పలు విజయవంతమైన చిత్రాల్లో నటించగా, ఈసారి మాత్రం పూర్తిగా భిన్నమైన పాత్రల్లో తలపడే అవకాశముందని ప్రచారం సాగుతోంది. అయితే దీనిపై చిత్రబృందం ఇప్పటివరకు ఎలాంటి అధికారిక ప్రకటన చేయలేదు. సినీ వర్గాల సమాచారం ప్రకారం దర్శకుడు రా. కార్తీక్ ఈ చిత్రాన్ని సాధారణ స్థాయి నుంచి అత్యున్నత స్థాయికి ఎదిగే వ్యక్తి జీవితకథ నేపథ్యంలో తెరకెక్కిస్తున్నట్లు తెలుస్తోంది. తండ్రి--కూతురు మధ్య సాగే భావోద్వేగ కథ ఈ చిత్రానికి ప్రధాన ఆకర్షణగా నిలవనుందని సమాచారం. అన్నపూర్ణ స్టూడియోస్ నిర్మిస్తున్న ఈ చిత్రంలో యువ నటి సుష్మిత భట్ కూడా కీలక పాత్రలో నటించనున్నట్లు ప్రచారం జరుగుతోంది. భారీ వ్యయంతో రూపొందుతున్న ఈ ప్రాజెక్ట్ కు సంబంధించిన నటీనటులు, టైటిల్, తొలి ప్రచార చిత్రం, చిత్రీకరణ వివరాలను జూలై 10 తర్వాత అధికారికంగా ప్రకటించే అవకాశం ఉంది.



సిని రంగంలో మహిళలకు


## ఇంకా వివక్ష

సిని పరిశ్రమలో మహిళలు ఇప్పటికీ లింగ వివక్షను ఎదుర్కొంటున్నారని టాలీవుడ్ కథానాయిక కృతి సనన్ వ్యాఖ్యానించారు. కెరీర్ ప్రారంభంలో తాను కూడా ఇలాంటి అనుభవాలను ఎదుర్కొన్నానని ఆమె వెల్లడించారు. ఒక ఇంటర్వ్యూ లో మాట్లాడిన కృతి, సినీమా ప్రచార కార్యక్రమాల నుంచి చిత్రీకరణ వరకు మహిళా నటీమణులకు సమాన గౌరవం దక్కని సందర్భాలు ఎన్నో ఉన్నాయని చెప్పారు. సినీమా ప్రచార కార్యక్రమాల సమయంలో ఓ హీరో తనను ఉద్దేశపూర్వకంగా పక్కన పెట్టేందుకు ప్రయత్నించాడని కృతి గుర్తు చేసుకున్నారు. తాను ఏ ప్రచార కార్యక్రమానికి హాజరుకావాలి? కూడా అతడే నిర్ణయించాలనుకున్నాడని తెలిపారు. అలాంటి పరిస్థితి తనకు అవమానంగా అనిపించడంతో, “నా అవసరం లేదనుకుంటే మీరు ఒక్కరే సినీమా ప్రచారం చేసుకోండి” అని చెప్పి వెనక్కి తగ్గినట్లు వెల్లడించారు. సినీమా సెట్స్ లో కూడా మహిళా నటీమణులు, పురుష నటుల మధ్య స్పష్టమైన తేడా కనిపించేదని కృతి పేర్కొన్నారు. హీరోలకు పెద్ద వానిటీ వాహనాలు, విశాలమైన విశ్రాంతి గదులు, విలాసవంతమైన కార్లు కేటాయిస్తే, హీరోయిన్లకు మాత్రం చిన్న గదులు, సాధారణ వాహనాలు ఇచ్చేవారని చెప్పారు. తనకు అలాంటి సౌకర్యాలపై ఆసక్తి లేకపోయినా, ఈ తేడాలు మహిళలను తక్కువగా చూసే భావనను కలిగిస్తాయని వ్యాఖ్యానించారు. సీనియర్ హీరోలకు ప్రత్యేక సౌకర్యాలు కల్పించడం సహజమేనని అంగీకరించిన కృతి, కొత్తగా వచ్చిన హీరోల విషయంలో కూడా అదే పరిస్థితి కొనసాగడం సరికాదన్నారు.

## రవితేజ కొత్త చిత్రంపై చర్చ

హైదరాబాద్, జూలై 6 :

మాస్ మహారాజా రవితేజ వరుస చిత్రాలతో బిజీగా ఉన్నారు. ప్రస్తుతం ఆధ్యాత్మిక యాక్షన్ డ్రామా ‘ఇరుముడి’ చిత్రీకరణ వివరించే దశకు చేరుకోగా, మరో కొత్త ప్రాజెక్ట్ కు ఆయన గ్రీన్ సిగ్నల్ ఇచ్చినట్లు సినీ వర్గాల్లో ప్రచారం జరుగుతోంది. ‘రాజా రాజా చోర’ చిత్ర దర్శకుడు హాసిత గోలి దర్శకత్వంలో ఈ సినీమా తెరకెక్కునున్నట్లు సమాచారం. ఇందులో నటుడు శ్రీవిష్ణు కూడా కీలక పాత్రలో కనిపించే అవకాశమున్నట్లు టాలీవుడ్ వర్గాలు చెబుతున్నాయి. హాసిత గోలి శైలికి తగ్గట్టుగా వినోదం, హాస్యానికి ప్రాధాన్యం ఇస్తూ ఈ చిత్రాన్ని రూపొందించనున్నట్లు తెలుస్తోంది. ఈ నెలలో పూజా కార్యక్రమాలతో సినీమాను ప్రారంభించి, వచ్చే నెల నుంచి రెగ్యులర్ చిత్రీకరణ మొదలుపెట్టాలని సన్నాహాలు చేస్తున్నట్లు సమాచారం. వచ్చే ఏడాది సంక్రాంతి సందర్భంగా ఈ చిత్రాన్ని విడుదల చేయాలని నిర్మాతలు భావిస్తున్నట్లు ప్రచారం జరుగుతోంది. అయితే ఈ ప్రాజెక్ట్ పై చిత్రబృందం ఇప్పటివరకు అధికారిక ప్రకటన చేయలేదు. మరోవైపు రవితేజ నటిస్తున్న ‘ఇరుముడి’ చిత్రం ఆగస్టు 21న ప్రపంచవ్యాప్తంగా విడుదల కానుంది. దర్శకుడు శివ నిర్వాణ తెరకెక్కిస్తున్న ఈ చిత్రం భక్తి, కుటుంబ భావోద్వేగాలు, యాక్షన్ అంశాల సమ్మేళనంగా రూపొందుతోంది. ఇందులో రవితేజ సరసన ప్రియా భవానీ శంకర్ కథానాయికగా నటిస్తుండగా, మైత్రీ మూవీ మేకర్స్ సంస్థ నిర్మిస్తోంది.



## ఓటీటీలోకి వస్తున్న ‘సింగ్ గీతం’

హైదరాబాద్, జూలై 6 :

ప్రముఖ దర్శకుడు సింగీతం శ్రీనివాసరావు తెరకెక్కించిన వినుత్తు చిత్రం ‘సింగ్ గీతం’ థ్యూరో ఓటీటీ ప్రేక్షకులను అలరించనుంది. విభిన్న కథాంశం, కొత్త తరహా కథనంతో తెరకెక్కిన ఈ చిత్రం జూన్ 12న థియేటర్లలో విడుదలై విమర్శకుల ప్రశంసలు అందుకున్నప్పటికీ వాణిజ్యపరంగా ఆశించిన విజయాన్ని అందుకోలేకపోయింది. దర్శకుడు నాగ్ అశ్విన్ సహకారంతో ప్రముఖ నిర్మాణ సంస్థ వైజయంట్ మూవీస్ ఈ చిత్రాన్ని నిర్మించింది. ఈ చిత్రంలో అహల్య, అయ్యాన్, పాలిని కొండేపూడి ప్రధాన పాత్రలు పోషించి తమ సహజ నటనతో ప్రేక్షకులను ఆకట్టుకున్నారు. కొత్త నటీనటులతో రూపొందిన ఈ సినీమా వినుత్తుమైన కథనం, భావోద్వేగాలతో గుర్తింపు సంపాదించింది.

## త్రిష-

## రానా బంధంపై మరోసారి వైరల్ చర్చ..

దక్షిణాది స్టార్ హీరోయిన్ త్రిష కృష్ణన్, నటుడు రానా దగ్గుబాటి మధ్య ఉన్న స్నేహం గురించి గతంలో ఎన్నో వార్తలు వచ్చాయి. వీరిద్దరి అనుబంధంపై తరచూ చర్చలు జరుగుతూనే ఉంటాయి. ఈ నేపథ్యంలో త్రిష గతంలో ఇచ్చిన ఓ ఇంటర్వ్యూలో రానాతో తనకున్న బంధం గురించి చేసిన వ్యాఖ్యలు మరోసారి సోషల్ మీడియాలో వైరల్ అవుతున్నాయి. త్రిష మాట్లాడుతూ.. తనకు, రానాకు దాదాపు 18 ఏళ్ల వయసు నుంచే పరిచయం ఉందని చెప్పారు. అప్పట్లో తాను చెన్నైలోని టి.నగర్ లో నివసించేదాన్ని, ఎదురుగా ప్రముఖ నిర్మాత డి. రామానాయుడు కుటుంబం ఇల్లు ఉండేదని గుర్తు చేసుకున్నారు. రానా కూడా తన బాల్యంలో ఎక్కువ కాలం చెన్నైలోనే గడిపాడని, అలా చిన్నప్పటి నుంచే ఇద్దరి మధ్య స్నేహం ఏర్పడిందని తెలిపారు. తమ అనుబంధాన్ని త్రిష ఆసక్తికరంగా వివరిస్తూ.. “మా కథకు ముగింపు ఉండదు. కొన్నిసార్లు చాలా మంచి స్నేహితులుగా ఉంటాం. మరికొన్ని సందర్భాల్లో అసలు మాట్లాడుకోక కూడా. మా బంధం ఒక లవ్-హేట్ రిలేషన్ షిప్ లాంటిది” అని చెప్పారు. ఎన్నో సంవత్సరాలుగా ఈ స్నేహం కొనసాగుతోందని, జీవితంలో ఎలాంటి పరిస్థితులు వచ్చినా పూర్తిగా ఒకరినొకరు దూరం చేసుకోలేని బంధం తమదని వెల్లడించారు.

## యాక్సిడెంట్ తో కెరీర్ కు బ్రేక్..

మళ్ళీ జోరు పెంచుతున్న నభా నటేష్

తెలుగు సినీ పరిశ్రమలో ప్రతి ఏడాది కొత్త హీరోయిన్లు ఎంట్రి ఇస్తూనే ఉన్నారు. వారిలో కొందరు తొలి సినిమాలతోనే స్టార్ డమ్ అందుకుంటే, మరికొందరు ప్రతిభ ఉన్నప్పటికీ ఆశించిన స్థాయిలో గుర్తింపు దక్కించుకోలేకపోతున్నారు. అలాంటి కథానాయికల్లో నభా నటేష్ ఒకరు. అందం, అభినయంతో ప్రేక్షకులను ఆకట్టుకున్న ఈ భామ కెరీర్ మంచి ఊపులో ఉన్న సమయంలో జరిగిన రోడ్డు ప్రమాదం ఆమె సినీ ప్రయాణానికి పెద్ద బ్రేక్ వేసింది. కన్నడకు చెందిన నభా నటేష్.. సుధీర్ బాబు హీరోగా తెరకెక్కిన ‘సన్ను దోచుకుందువటే’ చిత్రంతో తెలుగు ప్రేక్షకులకు పరిచయమైంది. ఆ సినీమా ఆశించిన విజయాన్ని అందుకోలేకపోయినా, ఆమె నటనకు మంచి ప్రశంసలు దక్కాయి. అనంతరం పలు చిత్రాల్లో నటించిన నభాకు పూరి జగన్మోహన్ దర్శకత్వంలో వచ్చిన ‘ఇస్కార్ శంకర్’ భారీ బ్రేక్ ఇచ్చింది. ఈ చిత్రం బాక్సాఫీస్ వద్ద ఘన విజయం సాధించడంతో నభాకు వరుస అవకాశాలు వచ్చాయి. అయితే కెరీర్ జోరుగా సాగుతున్న సమయంలో నభా రోడ్డు ప్రమాదానికి గురైంది. ఈ ప్రమాదంలో తీవ్ర గాయాల పాలవడంతో దాదాపు రెండేళ్ల పాటు సినీమాలకు దూరంగా ఉందాల్సి వచ్చింది. పూర్తిగా కోలుకున్న తర్వాత మళ్ళీ సినీ ప్రయాణాన్ని ప్రారంభించిన ఆమె, తిరిగి వరుస ప్రాజెక్టులతో బిజీ అయ్యింది. రీ-ఎంట్రి తర్వాత ‘దార్లింగ్’ చిత్రంలో నటించినా ఆశించిన ఫలితం దక్కలేదు. ఇటీవల విడుదలైన ‘నాగబంధం’ చిత్రంతో మరోసారి ప్రేక్షకుల ముందుకు వచ్చిన నభా, ప్రస్తుతం ‘స్వయంభూ’ చిత్రంలో నటిస్తోంది. ఈ సినీమాపై మంచి అంచనాలు నెలకొన్నాయి. సినీమాలతో పాటు సోషల్ మీడియాలోనూ నభా నటేష్ చురుకుగా ఉంటుంది. తరచూ తన ఫోటోషూట్లను అభిమానులతో పంచుకుంటూ ఆకట్టుకుంటోంది. తాజాగా ఆమె షేర్ చేసిన గ్లామరస్ ఫోటోలు సోషల్ మీడియాలో వైరల్ అవుతూ అభిమానుల దృష్టిని ఆకర్షిస్తున్నాయి. వరుస సినిమాలతో మరోసారి విజయాల బాట పట్టాలని నభా నటేష్ ఆశాభావంతో ముందుకు సాగుతోంది.

